

Врз основа на член 37 став (9) од Законот за високото образование (Службен весник на Република Македонија бр В2/2018) Факултетското студенско собрание на Правниот факултет „Јустинијан Први“ - Скопје на седница одржана на 15.01.2025 година, донесе пречистен текст на:

## СТАТУТ

на Факултетското студенско собрание на  
Правниот факултет „Јустинијан Први“ – Скопје **ФССПФ**  
**-ПРЕЧИСТЕН ТЕКСТ-** Универзитет „СВ. КИРИЛ И МЕТОДИЈ“ во Скопје  
Правен факултет „Јустинијан Први“ - Скопје  
Факултетско студенско собрание

### I. ОСНОВНИ ОДРЕДБИ

Предмет на уредување

Бр. 23 - 285/1

25.02.2025 год.  
СКОПЈЕ

#### Член 1

Со овој Статут се уредуваат: составот, надлежноста, начинот на работа, називот и седиштето, органите и телата, начинот на предлагање и избор на преставници на студентите во Факултетското студенско собрание на Правниот факултет „Јустинијан Први“ Скопје (во понатамошниот текст: Факултетско студенско собрание), како и нивниот број од секоја година на студии од прв циклус-додипломски студии, од втор циклус-постдипломски студии и трет циклус-докторски студии, начинот на избор и разрешување на претставниците на студентите во органите и телата на Правниот факултет „Јустинијан Први“ - Скопје (во понатамошниот текст: Факултетот), начин на избор на претставници во Универзитетското студенско собрание, начин на избор и разрешување на заменик студентски правобранител, финансирањето, како и други прашања што се од значење за работата на Факултетското студенско собрание.

Избирачко право

#### Член 2

Право да избира и да биде избран за претседател или член на Факултетско студенско собрание имаат сите студенти на Факултетот, кои се запишани на некоја од студиските програми во учебната година во кој се спроведуваат избори.

Мандат

#### Член 3

Мандатот на претседателот и на членовите на Факултетско студенско собрание е една година со право на уште еден избор.

Права и обврски на избраните претставници

#### Член 4

Избраните членови на студентите во Факултетско студенско собрание имаат право и обврска до учествуваат во неговата работа, да ги застапуваат интересите на студентите, да избираат преставници во универзитетското студенско собрание, во органите и телата на Факултетот, и да се самоорганизираат за реализација на други активности од интерес на студентите.

Статус на Факултетското студенско собрание

#### Член 5

Факултетско студенско собрание е тело на Факултетот во кое членуваат претставници на студентите и нема својство на правно лице.

## Застапување и претставување

### Член 6

Претседателот на Факултетското студентско собрание го претставува и застапува Факултетското студентско собрание, ги извршува одлуките донесени од Факултетското студентско собрание, одговорен е за работата на Факултетското студентско собрание, како и ги застапува студентите на Факултетот.

## Назив и Седиште

### Член 7

Полниот назив на Факултетско студентско собрание е: Универзитет „Св. Кирил и Методиј“ во Скопје, Правен факултет „Јустинијан Први“ - Скопје, Факултетско студентско собрание.

Скратениот назив е: Факултетско студентско собрание на Правниот Факултет „Јустинијан Први“ - Скопје.

Седиштето на Факултетското студентско собрание е на Факултетот, Бул. Гоце Делчев 96, 1000 Скопје Република Северна Македонија.

## Печат

### Член 8

Факултетското студентско собрание има свој печат со тркалезна форма на кој во три концентрични кругови е напишан текст и тоа: во надворешниот круг: Универзитет „Св. Кирил и Методиј“ Скопје, во средниот круг: Правен факултет „Јустинијан Први“ - Скопје и во внатрешниот круг: Факултетско студентско собрание. Во средината се наоѓа кратенката ФССПФ.

## Штембил

### Член 9

Штембilot на Факултетското студентско собрание е правоаголен со димензии 5,5 см со 3,5 см и ги содржи зборовите напишани на кирилица:

Правен факултет „Јустинијан Први“ – Скопје.

Факултетското студентско собрание

Број \_\_\_\_\_ 20 година

Штембilot се употребува за архивско работење.

## Јавност во работата

### Член 10

Работата на Факултетско студентско собрание е јавна.

Седниците на Факултетско студентско собрание се јавни и отворени за сите студенти. По исклучок Факултетско студентско собрание со мнозинство од вкупниот број на членови може да ја исклучи јавноста.

Јавноста во работењето се обезбедува со редовно известување на студентите запишани на Факултетот за сите облици на работење на членовите на Факултетското студентско собрание со поднесување извештај за својата работа до Наставно-научниот совет, за работата на преставниците на студентите во органите и телата на Факултетот, во универзитетското студентско собрание, како и за материјално финансиското работење.

За информирањето на членовите и пошироката јавност може да се користи Студентско радио, интернет страницата, студентски весник, како и други средства за информирање.

## **II. НАДЛЕЖНОСТ**

### **Член 11**

Факултетското студентско собрание:

- донесува статут по претходна согласност од Наставно-научниот совет на Факултетот,
- донесува измени и дополнувања на статутот по претходна согласност од Наставно-научниот совет на Факултетот,
- избира и разрешува преставници на студентите во органите и телата на Факултетот,
- именува двајца преставници од своите редови за членови во Универзитетското студентско собрание,
- избира членови во Комисијата за спроведување на изборите за Факултетско студентско собрание,
- усвојува план за работа на Факултетското студентско собрание за период од една година,
- распишува конкурс за заменик студентски правобранител и го избира,
- донесува извештај за работа на Факултетското студентско собрание на Факултетот и го доставува до Наставно-научниот совет,
- донесува финансиски план и програма,
- донесува годишен финансиски извештај,
- одлучува за зачленување во регионални и меѓународни студентски организации, формираа комисии,
- донесува Деловник за работа,
- врши и други работи кои произлегуваат од овој Статут, Статутот на Универзитетското студентско собрание, Статутот на Универзитетот „Св. Кирил и Методиј“ во Скопје (во натамошниот текст: Универзитетот), Статутот на Факултетот, како и законите.

## **III. НАЧИН НА РАБОТА**

### **Член 12**

Факултетско студентско собрание работи на седници, кои се одржуваат најмалку еднаш месечно (освен во месеците јули и август) или најмалку десет пати годишно.

Претседателот на Факултетското студентско собрание е должен да свика вонредна седница по иницијатива на најмалку 1/3 од вкупниот број на членовите на Факултетското студентско собрание.

Одлуките и записниците од седниците ги потпишува претседателот.

### **Член 13**

Факултетско студентско собрание работи и одлучува доколку се присутни повеќе од половината од вкупниот број членови, а одлуките се донесуваат со мнозинство гласови од присутните членови, но не помалку од 1/3 од вкупниот број на избраните претставници.

### **Член 14**

Начинот на работа и одлучувањето на Факултетското студентско собрание поблиску се уредува со Деловник за работа.

Деловникот за работа на Факултетско студентско собрание се објавува на официјалната интернет страна на Факултетот.

## **IV. СОСТАВ И ИЗБОР НА ПРЕТСТАВНИЦИ**

Број на членови

### **Член 15**

Факултетското студентско собрание брои 34 претставници на студентите.

## Состав

### Член 16

Факултетското студентско собрание го сочинуваат членови на студентите избирали по години од сите студиски програми и тоа: од прва година - најмногу 8 члена од втора година - најмногу 7 члена од трета година - најмногу 7 члена, од втор циклус на студии - најмногу 11 члена, од трет циклус - најмногу 1 члена.

Доколку, не биде пополнет бројот на членови во секоја студиска година, тогаш непополнетите места не влегуваат во вкупниот број на членови на Факултетско студентско собрание.

## Распишување избори

### Член 17

Изборите за членови во Факултетско студентско собрание ги распишува Деканот на Факултетот 30 дена пред истекот на мандатот на постојниот состав.

Доколку изборите не бидат распишани во рокот од став 1 на овој член, изборите ги распишува ректорот на Универзитетот.

## Одржување на изборите

### Член 18

Изборите се одржуваат во работни денови кога има настава во термин што ќе го утврди Универзитетското студентско собрание.

Изборите, по правило се одржуваат на крајот на октомври или почетокот на ноември, односно најдоцна до 5 ноември.

## Предлагање кандидати

### Член 19

Студентите лично, преку архивата на Факултетот доставуваат пријава за кандидати за членови во Факултетското студентско собрание до Изборната комисија.

По одбиените кандидатури од страна на Изборната комисија, одбиените кандидати имаат право на жалба во рок од 24 часа.

По жалбите на одбиените кандидати во рок од 24 часа одлучува Второстепена комисија, која ќе биде формирана од страна на Факултетското студентско собрание.

### Член 20

Конечната листа на кандидати за членови на Факултетско студентско собрание се објавува јавно на интернет страната на Факултетот најдоцна 7 дена пред одржување на изборите.

## Избор на членови

### Член 21

Изборот на членови во Факултетското студентско собрание се врши со тајно гласање. За секоја студиска година се изготвува посебно гласачко ливче.

За избрани членови во Факултетското студентско собрание се сметаат кандидатите кои добиле најмногу гласови од студентите кои гласале.

## Изборна комисија

### Член 22

Утврдувањето на валидноста на кандидатурите за членови во Факултетското студентско собрание од член 19 од овој Статут, како и изборите за членови во Факултетското студентско собрание од членот 21 од овој Статут ги спроведува Изборна комисија составена од двајца наставници, односно соработници и тројца студенти.

Изборната комисија може да избере и поткомисии (избирачки одбори) кои ќе помагаат при спроведување на гласањето.

Службата за студентски прашања на Факултетот доставува список на студентите кои имаат право да гласаат и да бидат избирани.

Списокот се објавува на интернет страната на Факултетот најдоцна 10 дена пред одржувањето на изборите.

Студентите имаат рок од 5 работни денови за увид во избирачкиот список.

Студентите можат да поднесат барање за измени и дополнување на избирачкиот список, најдоцна 5 работни денови од јавното објавување на избирачкиот список.

### **Член 23**

Изборната комисија ги спроведува изборите и ги утврдува резултатите од гласањето.

Комисијата од став 1 на овој член донесува одлука со која констатира кои претставници на студентите се избрани за членови на Факултетското студентско собрание.

Надлежност на Изборната комисија

### **Член 24**

Изборната комисија:

- донесува одлука со која констатира дека предложените кандидати ги исполнуваат, односно не ги исполнуваат условите да бидат номинирани за членови во Факултетското студентско собрание. Во одлуката се наведува личното име на кандидатот, дали е запишан во годината кога се вршат изборите, студиската година, студиската програма и сл.;
- го утврдува изгледот на гласачкото ливче;
- го утврдува образецот на записникот за резултатите од гласањето на Факултетот и за крајниот резултат;
- ги утврдува резултатите од гласањето и
- врши други работи утврдени со овој Статут.

Изборната комисија донесува Правила со кои се уредува нејзината работа, изгледот на гласачкото ливче, образецот на записникот, начинот на гласање и преbroјување на гласовите, објавување на резултатите од гласањето, известувања, записници и сл., чување и увид во изборната документација и за други прашања поврзани со постапката за организација на изборите, гласањето и утврдување на резултатите од гласањето.

Правилата од ставот 2 на овој член се објавува на интернет страната на Факултетот.

Конститутивна седница

### **Член 25**

По завршување на изборот на претставниците на студентите, Факултеското студентско собрание одржува конститутивна седница во рок од 15 дена од денот на завршените избори.

Конститутивната седница ја свикува деканот.

Со конститутивната седница преседава претседателот.

Верификацијата на мандатот ја врши верификациона комисија од 3 члена избрана со јавно гласање од членовите на Факултетското студентско собрание.

Престанок на мандат

### **Член 26**

На член на Факултеското студентско собрание му престанува мандатот ако:

- му престане статусот на студент согласно закон или актите на Универзитетот или Факултетот,
- поднесе оставка,
- му истече мандатот.

## V. ПРЕТСЕДАТЕЛ

### Избор

#### Член 27

Со Факултетското студентско собрание претседава претседател кој се избира на непосредни, фер и демократски избори, со тајно гласање.

#### Член 28

Изборот на Претседател на Факултетското студентско собрание е во термин кога се избираат и преставниците на студентите во Факултетското студентско собрание.

За претседател на Факултетското студентско собрание може да биде избран редовен студент кој ги има положено сите испити заклучно со 3 семестар.

За претседател на Факултетското студентско собрание е избран кандидатот кој добил мнозинство гласови од студентите кои гласале.

#### Член 28-а

Претседателот на Факултетското студентско собрание има свој заменик.

Факултетското студентско собрание со јавно гласање, по предлог на претседателот на Факултетското студентско собрание избира заменик – претседател.

#### Член 28-б

За заменик-претседател на Факултетското студентско собрание може да биде предложен и избран секој редовен студент на факултетот кој ги има положено сите испити заклучно со 3 семестар.

#### Член 28-в

Факултетското студентско собрание, со јавно гласање, по предлог на претседателот на ФСС избира секретар.

Секретарот ги врши административните работи на Факултетското студентско собрание.

#### Член 29

Кандидат за претседател на Факултетско студентско собрание може да биде секој редововен студент кој ги има положено сите испити зклучно со 3 семестар, доколку покрај пријава за кандидатура, достави писмен предлог до Изборната комисија потписан од најмалку 50 студенти од Факултетот кои имаат право да гласаат.

#### Член 30

Одредбите од членовите 22 - 24 од овој Статут соодветно се применуваат и за избор на претседател.

### Надлежност

#### Член 31

Претседателот на Факултетското студентско собрание:

- го свикува Факултетското студентско собрание и заседава со седниците,
- ги потпишува актите на Факултетското студентско собрание,
- ги извршува одлуките на Факултетското студентско собрание,
- го застапува Факултетското студентско собрание и е одговорен за неговата работа,
- е член на Деканатската управа на Факултетот,
- врши и други работи од својата надлежност согласно овој Статут, Статутот на Универзитетското студентско собрание, другите акти на Факултетското студентско собрание и актите на Факултетот.

По овластување на претседателот на ФСС, како и во случаи на спреченост и отсуство на претседателот на ФСС, седницата ја свикува и со неа раководи заменик-претседателот. За вршење на дел од своите права и обврски, претседателот на ФСС може да го овласти заменик-претседателот.

## Престанок на мандатот

### Член 32

На член на Факултетското студентско собрание му престанува мандатот ако:

- му престане статусот на студент согласно закон или актите на Универзитетот или Факултетот,
- поднесе оставка,
- му истече мандатот,
- со иницијатива на 50 студенти по која одлучува Факултетското студентско собрание, при што мандатот може да биде одземен со дветретинско мнозинство од членовите на Факултетското студентско собрание.

### Член 32-а

Во случај на предвремен престанок на мандатот на претседателот на ФСС, како и во случај кога на редовните избори за претседател и членови на ФСС не се избере претседател, ФСС на конститутивната седница која ја свикува Деканот на факултетот, избира в.д. претседател, по претходна добиена согласност од лицето кое се предлага за в.д. претседател.

За в.д. претседател е избран кандидатот кој добил мнозинство од вкупниот број претставници на студентите во ФСС.

Доколку лицето кое се предлага за в.д. претседател не добие поддршка од мнозинството од мнозинството членови, тогаш на истата седница се повторува постапката за избор на в.д. претседател се до неговиот избор.

Мнадатот на в.д. претседателот на ФСС трае до завршувањето на постапката за избор на претседател на ФСС, а најмногу шест месеци од денот на изборот за в.д. претседател.

### Член 32-б

В.д. претседателот ги ужива сите надлежности што ги има претседателот.

### Член 32-в

Во случај кога нема да се избере претседател на ФСС и по истекот на мандатот на в.д. претседателот на ФСС, Деканот на факултетот свикува седница на ФСС на која повторно се избира в.д. претседател на ФСС. Изборот на в.д. претседателот се врши во согласност со одредбите од членот 32-а од овој Статут.

Мандатот на времениот вршител на должност изнесува до шест месеци.

Избори на претседател на ФСС може да се организираат најмногу два пати во текот на една календарска година.

## Престанок на мандатот

### Член 33

На претседателот на Факултетското студентско собрание му престанува мандатот ако:

- му престане статусот на студент согласно закон или актите на Универзитетот или Факултетот,
- поднесе оставка,
- му истече мандатот,
- со иницијатива на 50 студенти по која одлучува Факултетското студентско собрание, при што мандатот може да биде одземен со дветретинско мнозинство од членовите на Факултетското студентско собрание.

Во случај на предвремен престанок на мандатот, Факултетското студентско собрание именува вршител на должноста претседател со мнозинство од вкупниот број на членови, а избори за нов претседател се спроведуваат кога се спроведуваат избори за нови членови на Факултетското студентско собрание.

## VI. ИЗБОР НА ПРЕСТАВНИЦИ НА СТУДЕНТИТЕ ВО ОРГАНите И ТЕЛАТА НА ФАКУЛТЕТОТ

### Избор

#### Член 33

Факултетското студентско собрание од своите редови избира претставници во Наставно-научниот совет и во комисиите каде има член, преставник од редовите на студентите, согласно Статутот на Факултетот (во натамошниот текст: органи и тела на Факултетот).

#### Член 34

Постапката за избор на претставници во органите и телата на Факултетот започнува најдоцна еден месец пред истекот на мандат на тековните членови избрани од Факултетското студентско собрание.

#### Член 35

Изборот на претставници во органите и телата на Факултетот се врши со тајно гласање.

Секој член на Факултетското студентско собрание има право да предложи кандидат за член во органите и телата на Факултетот.

За избран се смета оној кандидат за кого гласале мнозинството од присутните членови на Факултетското студентско собрание но не помалку од 1/3 од вкупниот број на членови.

Доколку прво предложените кандидати не го добијат потребното мнозинство, постапката се повторува со предлагање други кандидати.

Откако ќе се изберат потребен број на претставници во органите и телата на Факултетот, Факултетското студентско собрание донесува Одлука за избор на претставници во органите и телата на Факултетот.

#### Член 36

За извршениот избор од членот 35 од овој Статут претседателот доставува до деканот на Факултетот потпишана и заверена одлука за извршениот избор за секој орган или тело поединечно, при што се наведува името и презимето на избраните студенти и бројот на индекс.

### Права и должности на избраните претставници

#### Член 37

Претставниците на студентите - во органите и телата на Факултетот имаат право и должност да ги застапуваат интересите на студентите, редовно да присуствуваат на седниците и активно да учествуваат во работата на органите и телата на Факултетот.

Мандатот на претставниците во органите и телата на Факултетот е утврден со Статутот на Универзитетот и Статутот на Факултетот.

Престанок на мандат

### Член 38

На претставник на студентите во органите и телата на Факултетот мандатот <sup>му</sup> престанува во случаите утврдени со член 26 од овој Статут.

Ако на претставник на студентите во органите и телата на Факултетот предвреме <sup>му</sup> престане мандатот, Факултетското студентско собрание преку претседателот, во рок од <sup>7</sup> дена го известува деканот за престанокот.

Факултетското студентско собрание во рок од најдоцна 15 дена од престанокот на мандатот на претставник избран во органите и телата на Факултетот избира нов претставник со мандат додека трае мандатот на претставникот на кој му престанал статусот на претставник.

Ако Факултетското студентско собрание не изврши избор во рокот од став 3 на овој член, деканот во рок 7 дена од истекот на рокот закажува седница на Факултетското студентско собрание на која се врши изборот.

## VII. ФИНАНСИРАЊЕ

### Член 39

Работата на Факултетското студентско собрание се финансира од:

- средства на Факултетот,
- наменски средства добиени од Универзитетот,
- легати,
- подароци,
- завештанија,
- прилози и други извори.

### Член 40

Користењето и располагањето со средствата од член 39 се врши согласно финансискиот план и програма на Факултетското студентско собрание.

Факултетското студентско собрание одлучува за финансиските средства за секоја активност поодделно земајќи ја предвид целисходноста на користењето на средствата и оправданоста на финансирањето на одредена активност.

Факултетот има право да врши надзор над наменското трошење на средствата кои им се дodelени на факултетското студентско собрание преку барање за доставување на годишниот финансиски извештај.

За потребите на Факултетското студенско собрание, Факултетот на постоечката сметка сопствени приходи 788, ќе отвори посебна финансиска картичка „ФСС“ каде ќе се евидентираат сите приходи и расходи на Факултетското студентско собрание.

## VIII. ЗАМЕНИК НА СТУДЕНТСКИ ПРАВОБРАНИТЕЛ

Избор

### Член 41

Факултетското студентско собрание избира заменик студентски правобранител од редот на студентите од Факултетот со мандат од две години без можност за реизбор.

Изборот се врши со тајно гласање, врз основа на објавен конкурс а за избран Ке се смета кандидатот кој добил мнозинство од вкупниот број на присутни членови но не помалку од 1/3 од вкупниот број на членови.

Конкурсот од ставот 2 на овој член го утврдува и го објавува Факултетското студентско собрание.

Конкурсот од ставот 2 на овај член се објавува на: веб страницата на Факултетот, на огласната студентска tabla и на веб страницата на Факултетското студентско собрание

За заменик студентски правобранител може да биде избран само редовен студент на Факултетот.

#### **Член 42**

Одредбите од Правилникот за условите за избор, постапката за избор и разрешување, надлежноста, работата на студентскиот право - бранител и замениците студентски правобранители на Универзитетот „Св. Кирил и Методиј“ во Скопје што го донесува Сенатот на Универзитетот Св. Кирил и Методиј во Скопје важат и за заменик студентскиот правобранител на Факултетот.

#### **Член 43**

Заменикот студентски правобранител за својата работа поднесува годишен извештај до студентскиот правобранител и до Наставно-научниот совет на Факултетот.

#### **Разрешување**

#### **Член 44**

Постапка за разрешување на заменикот студентски правобранител можат да покренат членовите на Факултетското студентско собрание, студентскиот правобранител, или 1/10 од вкупниот број студенти запишани во тековната академска година на Факултетот.

За разрешување на заменикот студентски правобранител одлучува Факултетското студентско собрание со мнозинство од вкупниот број на присутни членови но не помалку од 1/3 од вкупниот број на членови.

### **IX. КОМИСИИ**

#### **Член 45**

Факултетското студентско собрание може да формира комисии со цел студентите подобро да се организираат, информираат и да се подобри нивниот студентски живот.

#### **Член 46**

Во рамките на Факултетот, Факултетското студентско собрание ги формира следните комисии:

1. Комисија за соработка и комуникација,
2. Комисија за спорт,
3. Комисија за нормативна дејност,
4. Комисија за култура,
5. Комисија за екологија,
6. Комисија за финансии,
7. Комисија за наука и
8. други комисии согласно потребите на Факултетското студентско собрание.

Комисиите од став 1 на овој член од своите редови избираат координатор кој раководи и ја координира нивната работа.

Комисиите најмалку 5 пати годишно доставуваат извештај за својата работа до Факултетското студентско собрание.

### **X. ПРИМЕНА НА ДРУГИ АКТИ**

#### **Член 47**


За се она што не е регулирано со овој Статут се применуваат одредбите од Законот за високо образование, Статутот на Универзитетот и Статутот на Факултетот.

## XI. ПРЕОДНИ И ЗАВРШНИ ОДРЕДБИ

### Член 48

Овој Статут влегува во сила осмиот ден по неговото донесување од страна на Факултетското студентско собрание, по добиена претходна согласност од Наставно-научниот совет на Факултетот.

ПРЕТСЕДАТЕЛ,  
Данило Крстовски



#### Пречистениот текст ги опфаќа:

- Статут на Правниот Факултет „Јустинијан Први“ во Скопје (Универзитетски гласник бр.454)
- Статутарна одлука за измена на Статутот на Факултетското студентско собрание на Правниот Факултет „Јустинијан Први“ во Скопје од 15.01.2025 година